

**/ኢህአዴግ በአውራጃ ታይምስ ጋዜጣ ላይ እርምጃ ለመውሰድ አዲስ የፕሮፖጋንዳ ዘመቻ ጀምሯል። ከዚህ በታች የሰፈረው ጽሁፍ አዲስ ዘመን ጋዜጣ በትናንትናው ዕለት (ማክሰኞ ህዳር 2) ለንባብ ያበቃው መርዘኛ ፕሮፖጋንዳ ሲሆን በኢትዮጵያ ፕሬስ ድርጅት ውስጥ ካሉ ምንጮች ለማወቅ እንደተቻለው የጽሁፉ ባለቤት ሴኩቱሬ ጌታቸው ነው።/**

# **ከድርጊት ዘጋቢነት ይልቅ ወደ ድርጊት አስፈጻሚነት የተለወጡ ጋዜጠኞች ጋዜጠኞች**

**ቆርኔሊዮስ (ከአአዩ)**

...በአገራችን ተጨባጭ ሁኔታ አንዳንድ የግል ጋዜጣች ኃላፊነት የጎደለው ተግባር እየፈጸሙ መሆናቸውን በተጨባጭ ማየት ይቻላል። በራሳቸው ሃሳብ አመንጨነት ሕዝብን ከሕዝብ ለማቃቃር ሌት ተቀን እየሰሩ ያሉ ጋዜጠኞች የትኞቹ እንደሆኑ በስም ዘርዘሮ መግለጽ ይቻላል። ለዚህ ማስረጃ የሚሆነን በቅርቡ በአገሪቱ የታየውን ታላቅ ፖለቲካዊ ክንውንን ማየት እንችላለን። እርግጥ ሰላማዊ ትግልንና አመጽን አቀላቅለው እንደትግል ስልት የመጠቀሙ አዝማሚያ በአገራችን የፖለቲካ ህይወት ውስጥ እየተዳከመ መምጣቱንና የፖለቲካ ፓርቲዎች አንዱን ዓይነት የትግል ስልት ለመምረጥ የተገደዱበት ጊዜ ላይ መድረሳቸውን ተከትሎ በግል ጋዜጣ ስም የሚታተሙና የሚሰራጩ ጋዜጠኞችም ሚናቸው በግልጽ እየተለየና እየተሰመረ የመጣበትን ሁኔታም አብሮ መመልከት ተችሏል።

እውነታውን ከመዘገብ ይልቅ ራሳቸው የሚፈልጉትን መጥፎ ክስተት ለመፍጠርና ለማራገብ ቋምጠው እየተራወጡ ያሉት አንዳንድ የግል ጋዜጠኞች ይህን ዓላማ ለማሳካት የሚጠቀሙት የፕሮፖጋንዳ ዘዴን ሲሆን፤ የሚፈጽሙት ተግባር ደግሞ ጥላቻን መንዛት ነው። የሚጠቀሙትን ዘዴና የሚያከናውኑትን ተግባር ለመዘርዘር ሰፊ ቦታን የሚጠይቅ በመሆኑ በዚህ ጽሁፍ ውስጥ ሁሉንም ማካተት አስቸጋሪ ቢሆንም አንዳንድ ነጥቦችን ማንሳት ይቻላል።

... አዲስ ነገር እና አውራጃ ታይምስ የሚጠቀሙበት ዘዴ ከዋነኛ የፕሮፖጋንዳ ሥራዎች ጋር የሚያመሳስሏቸው በርካታ ነጥቦች አሉ።

ፕሮፖጋንዳኪቶችን ሁሉ የሚያመሳስላቸው ዋነኛ ነጥብ በጠላትነት የፈረጁትን ግለሰብ ወይም ቡድን የሚሰራውም ይሁን የሚናገረው ሁሉ መጥፎ ነው የሚለው መነሻ

ሀሳብ ነው። ይህ የሁሉ ነገር መነሻቸው ነው። በጠላትነት የፈረጁት አካል ለአገርና ለሕዝብ የሚጠቅም ሥራ ቢሰራ እንኳ ይህን ያደረገው ለራሱ እንጂ ለሕዝብና ለአገር አስቦ አይደለም በማለት ሕዝብን ለማሳመን ጥረት ያደርጋሉ። ጠላት ነው የሚሉት ግለሰብ ወይም ቡድን የሚሰጠውን አስተያየት በጋዜጣቸው ለማስተናገድ እድሉን አይሰጡትም። ለመካድ አስቸጋሪ የሆነ ጠቃሚ እርምጃ ካለም ስለዚያ ጉዳይ እንዳይነሳ፤ ማንሳቱ የማይታለፍ ከሆነም በጋዜጠኛው የግል አስተያየት እንዲደበዘዘ ሲደረግ በአንጻሩ ጽንፈኛ የፖለቲካ መሪዎች የሚሉትን ብቻ እንዳለ ማስተጋባት፤ ከዚያም አልፎ አሟሙቆና አዳምቆ በማቅረብ ላይ ብቻ ያተኩራሉ። በኋላ ሊከሰት የሚችለውን መዘዝ እያወቁ (የማያውቁ መስለው በመቅረብ) አመጽና ብጥብጥን የሚጋብዙ ዘገባዎችን በማቅረብም ላይ ይጠመዳሉ።

ሌላው ፕሮፓጋንዳስቶችን የሚያመሳስላቸው ሥራ ጠላት ብለው የሚፈረጁት አካል ጉዳት ሊደርስበት ወይም ሊወገድ ይገባዋል የሚል መልዕክት ለተደራሻቸው በግልጽም ይሁን በስውር ማስተላለፋቸው ነው። እንደ እውነቱ ከሆነ በጥላቻ ፕሮፓጋንዳና በገንቢ ትችት መካከል ያለው ቁልፍ ልዩነት ከዚህ የሚመነጭ ነው።

በሚዲያው ዓለም ጥላቻ መቀስቀስ ተብሎ የሚታወቀው ተግባር ቀዳሚው አንድ የተወሰነ እርምጃ እንዲወስድ ለማነሳሳት ታስቦ ከፍተኛ የጥላቻ ስሜት እንዲያደርግ የሚደረግን ጥረት ለመግለጽ ነው። በሌላ አገላለጽ ጥላቻ መቀስቀስን ከትክክለኛ ትችት የሚለየው አንባቢያንን ወይም አድማጭን በማሳመን የሚዲያው አዘጋጆች የሚጠሉትን ግለሰብ ወይም ቡድን (ፖለቲካ፣ የሃይማኖት፣ የብሔረሰብ፣ ወዘተ) ለማስወገድ አስበውበት የሚያደርጉት መሆኑ ነው። ትክክለኛ ትችት የሚባለው ደግሞ ትችቱ የቀረበበት አካል ድክመቶቹን እንዲያርምና የበለጠ እንዲስተካከል ለማድረግ ታስቦ የሚሰራ በመሆኑ የሚፈለግና የሚበረታታ ነው።

እንደተገለጸው ጥላቻ የማራገብ ዘዴ የበተለያየ መልኩ የሚከናወን ሲሆን ጠቅለል ተደርጎ ሲታይ ቀጥተኛና ቀጥተኛ ባልሆነ መንገድ የሚከናወን ተብሎ ሊፈረጅ ይችላል። ቀጥተኛ የሚባለው የሚዲያው አዘጋጆች የሚጠሏቸውን ቡድኖች የሚጎዳ ማንኛውንም እርምጃ ታዳሚዎቻቸውን እንዲወስዱ በቀጥታ የሚማጸኑበት ነው። ይህ ዘዴ በግልጽ ስለሚታወቅና አግባብ ባለው ሕግ የሚያስጠይቅ በመሆኑ ጽንፈኞች አይመርጡትም። እነሱ የሚመርጡት በማር የተለወሰ ጥላቻን ማራገብ ሲሆን፤ ይኸውም ከተጠያቂነት የሚያድን መስሎ ስለሚታያቸው ነው።

ይህንን በምሳሌ አስደግፈን ለማየት እንሞክር። ለምሳሌ በኢራቅ የሚታተሙትን የግል ጋዜጦችን ብንወስድ ሁሉም የየራሳቸውን ጥላቻ ያራግባሉ። ጥላቻን የሚያራግቡት በተዘዋዋሪ መንገድ ሲሆን፤ ይኸውም የሱኒ እምነት ተከታይ የሆነ ባለቤት / ዋና አዘጋጅ የሚያስተዳድረው ጋዜጣ ሁሉ የሚያስተላልፋቸው ዘገባዎች ሺዓዎች በሱኒዎች ላይ

ያደረሷቸውን በደሎችና ጥቃቶች ብቻ የሚያትቱ ናቸው። ሱኒዎች በሺዓዎች ስለሚፈጽሟቸው በደሎችና ጥቃቶች አንድም ቀን ለመዘገብ ሞክረው አያውቁም። የሚፈለገው አንባቢዎቻቸው የሆኑት የሱኒ እምነት ተከታዮች በሺዓ ወንድሞቻቸው የተፈፀሙባቸው በደልና ጥቃት አስቆጭቷቸው ለበቀል እርምጃ አንዲነሳሱ ሲሆን፤ ይህንን ፊት ለፊት አይነግሯቸውም። የሺዓ እምነት ተከታይ የሆነ አዘጋጅ ባለቤትም እንዲሁ በእሱ እምነት ተከታዮች ላይ ሱኒዎች ያደረሱትን ጥቃት ብቻ እየመረጠ ይዘገባል። የራሱ ወገን በሌሎች ላይ የፈፀመውን ጥቃት በፍፁም አያነሳም። በመሆኑም አገሪቱን በማያባራ ግጭት ውስጥ በመንከር ረገድ ሚዲያው ግንባር ቀደም ሚና እየተጫወተ ይገኛል። ሰላምን በአስተማማኝ ሁኔታ ለመፍጠር በሚደረገው ጥረት ውስጥ አንዱ አስቸጋሪ ጉዳይም ይኸው የሚዲያ ጉዳይ መሆኑ ይታወቃል።

ወደ አገራችን ስንመለስ አዲስ ነገር እና አውራምባ ታይምስ እየሰሩት ያለውን ስንመለከት ከዚሁ ያልተለየ ነው። **ከነዚህ ጋዜጦች መካከል አንዱ አውራምባ ታይምስ የተባለው የግል ጋዜጣ ደግሞ የሰሞኑ ዋነኛ ተዋናይ በመሆን የፕሮፓጋንዳ አጋሮቹን ለመቀላቀል ሲውተረተር ይታያል።**

**እነዚህ ጋዜጦች ጥላቻን በማራገብ ሥራ ላይ ከተጠመዱ የእድሜያቸውን ያህል ረዘም ላለ ጊዜ ቢሆንም የጥላቻው አድማስ ምን ያህል ሰፊና አደገኛ እንደሆነ አመለካኝ የሚሆኑት ሰሞኑን በአገራችን ከተካሄደው የፖለቲካ ፓርቲዎች የስነ-ምግባር ድርድር ጋር አያይዘው ያቀረቧቸውን ዘገባዎች መመልከት ይቻላል። በተለይም አውራምባ ታይምስ ጋዜጣ ጥቅምት 24 ቀን 2002 ባወጣው እትም ይዟቸው ከወጡት ዘገባዎች ይዘት አኳያና በተለይም የራሱን አቋም ካንፀባረቀበት ርዕስ አንቀፁ አኳያ ሲፈተሽ የጋዜጣው ዋና አዘጋጅ የተጠናወታቸውን ሰይጣናዊ አስተሳሰብ አመለካኝ ሆኖ እናገኘዋለን። በአገራችን ሰላማዊ፣ ዲሞክራሲያዊ፣ ነፃና ፍትሐዊ ምርጫ እንዲኖር የሚያስችል ቀዳሚና ታሪካዊ እርምጃ በመባል በውጭ ዲፕሎማቶችና ሚዲያዎች የተወደሰው የሥነ-ምግባር ደንብ ስምምነት መፈረሙ ጋዜጠኛውን ክፉኛ ከማሳዘን አልፎ ማቅ እንዳለበሳቸው ከዘገባዎቹ መረዳት ይቻላል። እንዲያውም ሌሎች ፓርቲዎችም ሰላማዊ ትግሉን ይቀላቀሉ ይሆን ወይ የሚል ስጋት ጭምር የተንፀባረቀበት መሆኑ ሲታይ የጋዜጣውን አደገኝነት የማያሻማ ቋንቋ ጠቁሚዎች ናቸው።**

አዲስነገር እና አውራምባ ታይምስ የፕሮፓጋንዳ ዋነኛ መገለጫ የሆነውን ገዥው ፓርቲ የሚያደርገውን ማንኛውንም ተግባር በማጣጣል ብቻ ሳይሆን ከሥልጣን ለማስወገድ ይበጃል ብለው የሚያስቡትን በትር (አጀንዳ) ለተቃዋሚ ኃይሎች በማቀበልም ጭምር የሚታወቁ ናቸው። ...ሁለቱ ጋዜጦች የፕሮፓጋንዳ መሳሪያ መሆናቸውን የሚያስረዳው ለአባላት የሚሰራጩ ሳይሆኑ በውል ተለይቶ ላልታወቀ ታዳሚ በመሆናቸው የፕሮፓጋንዳ መሳሪያ ለመሆናቸው ጥርጥር የለውም። ከዚያ በላይ ማስረጃ

የሚሆነው የፕሮፓጋንዳ መነሻ የሆነውን ጥላቻ መሠረት አድርገው የሚንቀሳቀሱ መሆናቸው ነው። ይኸውም ገዢው ፓርቲ የፈለገውን ውሳኔ ቢያስተላልፍ መጥፎ ነው ብለው የሚገልፁ እንጂ እንደነፃ አስተያየት ሰጪ ለውሳኔው ገንቢ ግብአቶችን ለማቀበል ታሰቦ እንዳልሆነ ይታወቃል። ይህንን አቋማቸውን ግልጽ አድርጎ ያመለከተው በአገራችን ለሰላማዊ፣ ዲሞክራሲያዊ፣ ነፃና ፍትሐዊ ምርጫ መረጋገጥ እንደባሉ እርምጃ መታየት የሚገባውን የፖለቲካ ፓርቲዎች ድርድርና ስምምነት አስመልክተው፤ ያራመዱትን አቋም መውሰድ ይቻላል።

አውራምባ ታይምስ በጥቅምት 24 ቀን 2002 ዓ.ም እትሙ ይዘት የወጣውን ስንመለከት ገዢውን ፓርቲ መኮንን የጋዜጣው የተለመደ ተግባር ስለሆነ ይህን ወደጎን ትተን ከስምምነት ተፈራራሚ ፓርቲዎች የአፀደኛ ፓርቲ መሪ በሆኑት ኢንጂነር ኃይሉ ሻውል ላይ የወሰደውን የጥላቻ አቅም እንመልከት። የሚገርመው እኚህ የፖለቲካ ፓርቲ መሪ ስምምነቱን የፈረሙት ፓርቲያቸውን ወክለው መሆኑን እንኳ ለመቀበል ምን ያህል እንደተቸገረ ከጋዜጣው መረዳት ይቻላል። የግለሰቡን ስብዕናና የፓርቲውን ሥም እስከማጥፋት ደረጃ መድረሱንም መገንዘብ ይቻላል። የግለሰቡን ሰብእና መነካት አስመልክቶ ግለሰቡና ፓርቲያቸው አግባብ ባለው ሕግ ፀሐፊውን ሊጠይቁ ስለሚችሉ ለጊዜው ይህን ጉዳይ ለእነርሱ እተወዋለሁ። እኔን የሚያሳስቦኝ ከአንድ ግለሰብና ፓርቲ ጉዳይ በላይ የሆነ ነገር በመሆኑ ይህንኑ ለማብራራት እሞክራለሁ።

«ኢንጂነር» በሚል መጠሪያ ሲያሞካሻቸው የነበሩትን የፓርቲ መሪ መጠሪያቸው የሆነውን ኢንጂነር ብቻ ሳይሆን በኢትዮጵያውያን የተለመደውን የክብር ማዕረግ «አቶ» ጭምር በመንፈግ ገና ክርዕሱ ጀምሮ ጥላቻውን አንፀባርቋል። «ኃይሉ ሻውል ፖለቲከኛ? ልማታዊ ባለሀብት? ወይስ ሁለቱንም?» በሚል በገጽ 13 ላይ ዜና በሚል ገዢ አምድ ሥር የቀረበ ዘገባ ወይም ዜና ያልሆነ ጽሑፍ በጥያቄ መልክ የተዘጋጀ የዓለማችን የመጀመሪያው ዜና ሆኖ ቀርቧል። በዜናው መነሻም ላይ ሥማቸውን እንኳ ላለመጥራት አዛውንቱ ብሎ በመሰየም ጽሁፉ በመነሻው በስፋት ትኩረት የሰጠው በጣት ከሚቆጠሩት ኢትዮጵያውያን ባጸጋዎች አንዱ መሆናቸውንና በኢትዮጵያ ሰማይ ሥር በስኬት እየገለገሉ ካሉ ጥቂት ኩባንያዎች የፊት መስመር ላይ የሚገኙ መሆናቸውን ለመግለጽ ሞክሯል። በአገር ውስጥና በውጭ ያሏቸውን አንዳንድ ሀብቶች ከዘረዘረ በኋላም ለሀብታቸው መከማቸት በሰምና ወርቅ የተባጀ መሰላል እንዳለ ይጠቁማል።

እንግዲህ የጥላቻ ፕሮፓጋንዳ የሚጀምረው የግለሰቡን ስብእና ከማንቋሸሽ ነው። ጋዜጣው ቀደም ሲል ሲያከብራቸው በነበሩት በእኚህ ሰው ላይ ለምን ይህ ሁሉ የጥላቻ መርዝ ሊረጭ ቻለ? ማለታችን አይቀርም። የሰውየውን የሀብት መጠን እንዲህ እየዘረዘረ ለአንባቢያን ለማቅረብ የሞከረው ከመጥፎ ቅናት በመነጨ ስሜት ብቻም አይደለም። ምስጢሩ ሌላ ነው። እኚህን ሰው ኢንጂነር እያለ ሲያሞካሻቸው እንዳልነበር

የተለመደውን ማዕረግ «አቶ» እንኳ እንዲነፍጋቸው ያደረገው ጉዳይ ምንድነው? ማለታችን አይቀርም። ከላይ ከላይ ሲታይ እኚህ ሰው የሚመሩት የፖለቲካ ፓርቲ ከገዥው ፓርቲና ከሌሎች ሁለት ተቃዋሚ ፓርቲዎች ጋር በመሆን ተደራድረው የጋራ ስምምነት ላይ መድረሳቸው ይመስላል። ግን ጉዳዩ ከዚያ በላይ እንደሆነ ከጋዜጣው ይዘት መረዳት ይቻላል። ይህም ለጥላቻው መነሻ የሆነውን ስምምነቱን መፈረማቸው ሳያንስ ከሰላማዊ የፖለቲካ ትግል ውጭ ሌላ አማራጭ እንደሌለ ከፊርማ ሥነ-ሥርዓቱ በኋላ መናገራቸው እንደሆነ በርዕስ አንቀጥም ይሁን ዜና ተብሎ በቀረበው ጽሁፍ ላይ በግልጽ ተመልክቷል።

የአውራግ ታይምስ ፀሐፊ ልበለው አዘጋጅ ኢንጂነር ኃይሉ ሻውልን አስመልክቶ በዚሁ እለት ባስነበበን ዘገባ እኚህ አዛውንት ብዙዎች በሩቅ በሚሉት የተቃዋሚ ፖለቲካ መድረክ በተለይ አንፃራዊ ኮከብ ሆነው ከተከሰቱበት የ97 ምርጫ ወዲህ ባለፈው አርብ ከገዥው ፓርቲና ከሌሎች ሁለት ፓርቲዎች ጋር በጋራ ሲወያዩበት የቆዩትን ድርድር ከተፈራረሙ በኋላ ግን በርዕሳችን የተመለከተው (ኃይሉ ሻውል ፖለቲከኛ? ልማታዊ ባለሀብት? ወይስ ሁለቱንም?) በሚል መጠይቅ ጎላ ብሎ መቅረብ ጀምሯል ሲል እቅጩን ነግሮናል።

ከቅርብ ጊዜያት ወዲህ በኢንቨስትመንቱ ዘርፍ ስኬትን እየተቀዳጁ ከመጡ ወዲህ ከገዥው ፓርቲ ጋር ቅሬታ ቀርቶ በወዳጅነት መተያየት ጀምረናል በሚል የገዥውን ፓርቲ ሰጥቶ ለመቀበል ሆደ ሰፊ መሆን ያወደሱት ኃይሉ ሻውል ከምርጫ 97 ማግስት ሲያራምዱት ከነበረው አቋም መለወጣቸውን ለማስረዳት ጋዜጣው ሲሞክር ጥልቅ ሃዘን እየተሰማው ጭምር ነው። ልብ ይበሉ! ከቅርብ ጊዜ ወዲህ በኢንቨስትመንቱ ዘርፍ ስኬትን እየተቀዳጁ መጥተዋል የምትለዋን ሃረግ ቅሬታ ቀርቶ በወዳጅነት መተያየት ጀምረናል ከማለታቸው ጋር አያይዞ ለማቅረብ የፈለገው ሰላማዊ ትግልን መምረጣቸው ተገቢ አለመሆኑን ለማሳየት ብቻ እንደሆነ ሊገነዘቡ ይገባል።

ጋዜጣው የኢንጂነሩ የፖለቲካ ህይወት በሦስት ምዕራፎች እንደሚከፈሉ ይገልጻል። ምዕራፎች ምን ምን እንደሆኑ በይፋ ለመግለጽ ወኔውንና አቅሙን ያጣ መስሎ በፍረከረክም ምዕራፎቹን በጊዜ ገደብ ለያይቶ ስላስቀመጠው ክፍተቱን አንባቢያን ራሳቸው እንዲሞሉበት ያሰበ ነው የሚመስለው። በመሆኑም አንደኛው ምዕራፍ ከእስር በፊት የነበራቸውን ጽንፈኛ አቋም ሲያመለክት፣ ሁለተኛው ከእስር ከተለቀቁ በኋላ በእርስ በርስ የፖለቲካ ሽኩቻ ውስጥ ያሳለፉትን፣ ሦስተኛው ደግሞ የሥነ-ምግባር ደንቡን ስምምነት ከፈረሙ በኋላ መሆኑን ያመለክታል። የአውራግ ታይምስን ፀሃፊ ወይም አዘጋጅ ተብሎ ክፉኛ ያበሳጩውና በንዴት ቆሸቱን አሳርሮ ሊገድለው የደረሰውም ይኸው ሦስተኛው ምዕራፍ ማለትም ሰላማዊ የፖለቲካ ትግል ለመጀመር መዘጋጀታቸውን በይፋ የገለጹበት ክስተት ነበር።

ከዚህ ሁሉ በኋላ እንግዲህ የሚነግረን ኢንጂነር ስምምነቱን መፈረማቸው በአገር ውስጥና በውጭ የነበራቸውን ድጋፍ ዜሮ እንዳደረገው ነው። 99 በመቶ የዳያስፖራ ድጋፋቸውን አጥተዋል ሲሉ የተለያዩ ድረ ገጾች ዘግበዋል ያለን አውራጃም ታይምስ የአንደኛውን ሥም እንኳን ለመግለጽ አለመቻሉ ራሱ የፈጠረው የቅዠት መረጃ መሆኑን አመላካች ነው። ለነገሩ ይህን አኃዝ አሁን ግለሰቡ ሰላማዊ መንገድ ከመረጡ በኋላ ያላቸውን ድጋፍ ለማሳየት ተጠቅሞበት ከሆነ ያስማማናል። ምክንያቱም ሰላም ወዳድ የሆነው የኢትዮጵያ ህዝብ በፓርቲዎች መካከል አሁን የተደረሰውን ስምምነት በአዎንታዊ መንፈስ እንደተቀበለው መላው ህዝብ የሚኖርበት ገጠራማው ክፍል ድረስ ወርዶ ማረጋገጥን ይጠይቃልና አውራጃም ይህን ለማድረግ የሚያስችል ተቋማዊ አቋምም ፍላጎትም ይኖረዋል ብለን አንጠብቅም። ሆኖም ይህን ለማድረግ ያልቻለ ግን ቢያንስ ሃሰት ሲነዛ ሕዝብ ይታዘበኛል ብሎ ሊያስብ ይገባዋል።

ግለሰቡ በአገር ውስጥም ድጋፍ እንዳጡ ለመግለጽ የሞከረው ጋዜጣው በርካታ አንባቢዎች ስልክ በመደወል «የምናውቃቸው ኃይሉ ናቸው ወይስ ሌላ? ከፖለቲከኛ ነታቸው ይልቅ ለሚያካሂዷቸው የኢንቨስትመንት ሥራዎች የተለየ ትኩረት የሰጡ ብለውናል በማለት ነው።

የጋዜጣው አዘጋጅ የጭቃ ጅራፋን ከማቆም በፊት ያንጸባረቀውን የጥላቻ መንፈስ ደግሞ ስንመለከት «የኡኡታ ፖለቲካ መቆም አለበት» የሚለው ቁርጠኝነት የተንጸባረቀበት አገላለጽ ምን ያህል እንዳበሳጨው የሚያስታውቀው ኡኡታው ይብቃ ማለታቸው ብቻ ሳይሆን ይኸው አቋማቸው ቁርጠኝነት የተንጸባረቀበት መሆኑንም ጭምር በመጥፎ ጎኑ በማየት ነው።

ከዚያም ጽሁፉን የሚቋጭው ቀጣዩ ሰው ማን ይሆን በሚል ፀረ ሰላም የሆነውን የስጋት ጥያቄውን በማስቀመጥ ነው።

እንግዲህ ጥለነው ወደመጣነው ጉዳይ ተመልሰን አውራጃም ታይምስ ለምን ይህን ሁሉ ሊል ቻለ ስንል ኢንጂነር የሰላምን መንገድ በመምረጣቸው መሆኑን ከላይ ለመግለጽ ተሞክሯል። በማስከተል የጥላቻው ግብ ምንድነው የሚለውን ማየት አለብን። ከጽሁፎቹ ይዘት ለመረዳት እንደሚቻለው ግቡ ኢንጂነርን በማስፈራራት አሁን ከያዙት ሰላማዊ የትግል አቋም እንዲያፈገፍጉ ማድረግ ነው። ከዚያ በመለስ ደግሞ የጥላቻው ዓላማ ሌሎች የፖለቲካ ፓርቲዎችንና አመራሮቻቸውን በማሸማቀቅ ወደ ሰላማዊ ትግሉ እንዳይቀላቀሉ ከወዲሁ ማስፈራራት፣ ማስጠንቀቅ እና መከላከል ነው። አሳሳቢው አገራዊ ጉዳይም ይኼው ነው።

ሌላው ቀርቶ ሌሎች የግል ጋዜጦች ስምምነቱን ታሪካዊ ብለው መጥራታቸው ትክክል እንደልሆነ ለመግለጽ ሞክሯል። ይህንንም ጥቅምት 28 ቀን 2002 ዓ.ም የወጣው አዲስ ነገር ጋዜጣም ታሪካዊ የሚለውን ቃል የተጠቀሙ ሚዲያዎችን በማጣጣል

ለአውራጃምባ ታይምስ ያለውን አጋርነት አሳይቷል። በነገራችን ላይ እኒህ ሁለት ጽንፈኛ ጋዜጦች እርስ በእርስ በመሞካሸትና ፀረ ሰላም አጀንዳ በመቀያየር አንዱ ለአንዱ በተመጋጋቢነት እየሰሩ እንዳለ መገንዘብ ይቻላል። አውራጃምባ ኢንጂነሩ የኡኡታ ፖለቲካ ማካሄድ ፋይዳ የለውም፤ ከድርድር ውጪ ሆኖ መድረክ ጠባቂ እያለ ከመጮህ ይልቅ ለኢትዮጵያውያን የሚጠቅመው ችግርን በክብ ጠረጴዛ ዙሪያ እየተወያዩ መፍታት ነው ማለታቸው ጋዜጣው ይዘት የተነሳውን ፀረ ሰላም አቋም የሚፃረር በመሆኑ ፀሃፊው ወይም አዘጋጁ በግለሰቡ ላይ ይህን መሰል ሰፊ የጥላቻ ዘመቻ እንዲከፈት አድርጓል።

በአጠቃላይ የአውራጃ ታይምስ ዘጋቢን ወይም አዘጋጅን ለማስገንዘብ የምፈልገው ባለፈው በ97 ምርጫ እንደ ተከሰተው ሁሉ በመጨረሻ ምርጫም ሁከትና አመጽ በማራገብ ላይ የተመሰረቱ ስሜታዊ ዘገባዎችን በማቅረብ መዋእል ንዋይ አጋብሳለሁ የሚል ተራ ቅዥት አድርጎት ከሆነ ጊዜው ሰላማዊ ትግልን እንጂ ይህንን ለማራመድ የሚፈቅድ እንዳልሆነ ሁኔታዎች እያመላከቱ መሆኑን ልገልጽልዎት እወዳለሁ። ሆኖም እንዲህ ዓይነት አፍራሽ አካሄዶች መጨረሻውን ምርጫ ሰላማዊና ዲሞክራሲያዊ ለማድረግ የተጀመረውን መልካም ጅምር አደናቃፊ ናቸውና የሚመለከተው አካል ይህን ሁኔታ በንቃት በመከታተል ሰላም ፈላጊው ህዝብ የጣለበትን አደራ በአግባቡ ሊወጣው ይገባል እላለሁ።

ሰላም!